

መዓልቲ ኩሎም ቅዱሳን

ጥቅምቲ 23 ዓ.ም. (1st November)

ንባባት: ራእ 7:2-14፣ 1ዮሐ 3:1-3፣ ማቴ 5:1-12

ምስባክ: ብፁዓን እለተጎድገ ሎሙ ኃጢአቶም ወእለ ኢሓሰበ ሎሙ ኩሎ ጌጋዮሙ ብፁዕ ብእሲ ዘኢኄለቀ ሎቱ እግዚአብሔር ኃጢአቶ (መዝ 32:1-2)።

አብ ካቶሊካዊት ቤተ ክርስቲያን ላቲናዊ ስርዓት ዝኸተሉ ኅዳር 1 መዓልቲ ኩሎም ቅዱሳን ተባሂሉ ይኸበር። አብ ታሪኽ ክርክ እንከሎ መበቆል ናይ እዚ ብዓል አብ ምስራቕ ብ4ይ ክፍለ ዘመን እዩ ጀሚሩ። አብ ሶርያ ምእንቲ ኩሎም ሰማዕታት ተባሂሉ ፍሉይ ዕለት ይብዓል ነሩ። ቅ. ኤፍረም ብዓል ኤደሳ ብ373 አቢሉ ዝሞተ ካብቶም ነዚ ዕለት ብዝያዳ ከምዝከከር ዝገበሩ እዩ። ቀንዲ ምኽንያት ናይ እዚ ብዓል ከአ ነቶም ኩሎም ብሰማዕትነት ዝሞቱ ንምዝከር ፍሉይ መዝሙር ነቲ ብዓል ዝምልከት አውጺኡ አብ ቤተ ክርስቲያን ክዝመር ጀሚሩ። ቀስ በቐስ ከአ ነቶም ሰማዕታት ዘይኮኑ እውን ከጠቓልል ጀሚሩ (አብ መጀመርያ ግንቦት 13 ይብዓል ነሩ አብ ገሊኡ ድሕሪ ትንሣኤ ዘላ ዓርቢ፣ ገሊኡም አብ መዓልቲ ጳጳራዊት ይዝከርዎ ነሮም። አብ ሮማ ርእሰ ሊቃነ ጳጳሳት በነዲክቶስ ፬ይ ካብ 609/610 ዓ.ም. ጀሚሩ “Roman Pantheon” ዝብሃል ዝነበረ ብ13 ግንቦት S Maria ad Martyres “ማርያም ኩሎ ጊዜ ድንግልን ኩሎም ሰማዕታትን” ብዝብል ኩስሚ ተሞሂቡ ክብዓል ጀሚሩ)። ርእሰ ሊቃነ ጳጳሳት ጎርጎርዮስ ፬ይ (827-844) ዝነበሩ ምኽንያቱ ብዘይተፈልጠ አብ ኅዳር ፩ ክብዓል ቀይሮም። አብ ምስራቕ አብ ስብከት ቅ. ዮሐንስ አፈወርቅ ከም እንረኽቦ አብ ቍስጥንጢንያ ድሕሪ ጳጳራዊት ዘላ ሰንበት እዩ ዝብዓል ነሩ።

ሎሚ አብ ካቶሊካዊት ቤተ ክርስቲያን ብፍላይ አብ ምዕራብ ንኹሎም አሕዋትና እንፈልጦምን ዘይንፈልጦምን አብ ሰማያዊ ክብሪ ዝሰተፉ ንዘለዉ እንዝክረሉ ዕለት እዩ። ትምህርቲ ቤተ ክርስቲያን ነዚ አብ ፪ይ ጉባኤ ቫቲካን አብ ብርሃን አሕዛብ 49 ብኸምዚ ይገልጻ “እቶም ብፁዓን ምስ ክርስቶስ ስለ ዝተወሃሃዱ ንቤተ ክርስቲያን አብ ቅድስና ጸኒዓ ደው ከምእትብል ይገብርዎ ነቲ ቤተ ክርስቲያን ንእግዚአብሔር አብዚ ምድርዚ እተዕርጎ ሥርዓት አምልኻ የማዕርግዎ ብብዙሓ መገዲ ድማ ንርሑብ ሕንጻት ቤተ ክርስቲያን ረድኡቶም የወፍዩ” (ቆሮ 12:12-27) እናበለ ይገልጻ። ሓ/ት/ክ ከአ “ምስ ክርስቶስ ብቐረባ ተሞሃሂዶም ስለ ዝኾኑ እቶም አብ መንግስተ ሰማይ ዘለዉ ንመላእ ቤተ ክርስቲያን አብ ቅድስና ከጽንዕዎ ይርከቡ. . . . በቲ አብ መሬት ከለዉ አብ መንጎ አምላኽን ሰባትን እንኮ መንጎይና ብዝኾነ ክርስቶስ ኢየሱስ ዝረኸብዎ ዓስቢ እንክቐርቡ ምእንታና ናብ እግዚአብሔር አቦ እንካብ ምምላድ አየቋርጹን እዮም. . . . ስለዚ ኸአ በዚ ጎውነታዊ ኃልዮአም አብ ድኻምነትና ብዓቢኡ ክንሕዝ ንርከብ” (956) ይብል።

እዚ ብዓል ካልእ ዘዘኻኸሮ ኸአ ናይ ነፍሲ ወከፍና ቅድስና እዩ። ብጸጋ ሰማያዊ አቦና ቀጺልና ንቅድስና ብሓይሊ መንፈስ ቅዱስ ብስም እቲ ልዕሊ ኹሎ ዝኾነ ኢየሱስ ክርስቶስ ክንቃለስ አሎና። ቅ. ጳውሎስ አብ ሰብ ሮማ ዝጸሓፉ ከምዚ ይብል “ቅዱሳን ክትኮኑ ዝተጸዋእኩም ኢኹም” (ሮሜ 1:7)። ናብ ሰብ ቆሮንቶስ አብ ዝጸሓፎ ኸአ “ስም እቲ ጎይትአምን ጎይታን

ዝኾነ ኢየሱስ ክርስቶስ ዚጽውዑ ኹሎም ቅዱሳን ንምዃን ዝተጸውዑ እዮም” (ሮሜ 1:2) ይብሉና።

አብ ብዙሕ ጥቕስታት መጻሕፍቲ ሓዲስ ኪዳን ቅዱሳን ክንከውን ጥራሕ አይኮናን ተጻዊዕና ቅዱሳን ኢና። (2ቆሮ 1:1፣ ኤፌ 1:1፣ ቆላ 1:2,4,12)። ስለምንታይ እዩ እዚ? ምክንያቱ ጸጋ ጥምቀት ምስተቐበልና አብ ሰውነት ክርስቶስ ተቐባልነት ረኺብና። አብቲ ጊዜ እቲ ካብ ኩሉ ሳዕቤን ኃጢአት ቀዳሞት ወለድናን ቅድሚ ጥምቀት ዝገበርናዮ ኃጢአትን ነጻ ወጺእና። ከምቲ ቅ. ጴጥሮስ “ንስኻትኩምውን ቅዱሳን ካህናት ኳንኩም ነቲ ሳላ ክርስቶስ አብ አምላኽ ቅቡል ዝኾነ መንፈሳዊ መስዋዕቲ ምእንቲ ክተቐርቡ ከም ሕያዎን አእማን ኳንኩም አብ መንፈሳዊ ቤት ተሓነጹ” (1ጴጥ 2:5) ዝብሎ መሰረ ሕይወትና አብ ክርስቶስ ገርና ክነብር ይሕብረና።

አብ ቃልስና ንቅድስና ቀጺልና ክንገብር ዘሎና ናይ መንፈስ ቅዱስ መሪሕነት ክንሓትት እዚ ኸአ ክሕብረና ከዘኻኸረና ነቲ ኹሉ ኢየሱስ ዝበሎ ክንሓቶ አሎና (ዮሐ 14:26)። መንፈስ ቅዱስ ክንጽሊ የስተምህረና፣ አብ ጊዜ ድኻምና ይሕግዘና፣ ከመይ ኢልና ከም እንጽሊ ስለ ዘይንኸእል መንፈስ ቅዱስ አብ መንጎ መጺኡ ንቃላትና ከም ዝሰማዕ ይገብር። “መንፈስ ቅዱስ ድማ ንድኻምና ይድግፎ እዩ። ከመይ ጌርና ክንጽሊ ከም ዝግብአና አይንፈልጥን ኢና፣ ግና እቲ መንፈስ ባዕሉ እዩ ብዘይንገር እህህታ ዚጽልየልና፣ እቲ ልቢ ዝምርምር እግዚአብሔር ናይ መንፈስ ቅዱስ ሓሳብ እንታይ ከምዝኾነ ይፈልጦ እዩ። ምክንያቱ መንፈስ ቅዱስ ምእንቲ እቶም ቅዱሳን ዚጽልዩ ኸም ፍቓድ አምላኽ ገይሩ እዩ” (ሮሜ 8:26-27)። ብጸጋ ጥምቀት አባላት ሰውነት ክርስቶስ ክንከውን ስለ ዝበቓዕና ምስጢረ ሜሮን ክንቅበል በቛዕና ነቲ ብጥምቀት ዝተቐበልናዮ ጸጋ ክነብዝሓን ክነዕምቆን፣ ነቲ ብእኡ ገርና አባ አቦ ኢልና እንጽውዓሉ መንፈስ ውሉድነት ኢኹም ዝተቐበልኩም እምበር ናብ ፍርሃት ክትምለሱ መንፈስ ባርነት አይተቐበልኩምን” (ሮሜ 8:15)።

ቅ. ጳውሎስ በቲ ዓቢ ዝተዋህቦ ፍልጠት ሓደ ዝተረድኦ ነገር ሓደ ካብቲ ግቡእ ወይ ግድነታት ቅዱሳን ክገብርዎ ዘለዎም ንኻልኦት ቅዱሳን ምግልጋል እዩ (ሮሜ 12:13፣ 15:15-16፣ 1ቆሮ 16:1፣ 2ቆሮ 8:4፣ 9:1፣ ዕብ 6:10)። ብአብነቱን ቃሉን ነዚ ግቡእነት አብ ኩሉ ጽሑፍዎ ይርከብ። ንኻልኦት ቅዱሳን ምግልግላ ማለት ንኻልኦት ምስባኽ እዩ። ብዙሓት ስብከተ ወንጌልን (evangelization) ስብከትን (preaching) ሓደ ገሮም ዝወስድዎ አለዉ ክልቲኡ ግን ዝተፈላለዩ እዩ።

ወለዲ ንደቆም ክሰብኩ (evangelize) ይግባእ። ክልተ ሰብ ኪዳን አብ መንግሥም ክሰባበኹ ይግባእ። ንፋዓት ስድራታት ክርስትያን ነነድሕዶም፣ ንመሳርሕቶም፣ ነዕርኹቶም፣ ጎረባብቶም አብ ዝኸዱ ኸይዶም ክሰብኩ ይግባእ። ዕድል አብ ዝተረኸቦ ንወንጌል ክሰብኩ ንእምነቶም ክከላኸሉ ይግባእ። መንፈስ ቅዱስ ንነፍሲ ወከፍና መንፈሳዊ ህያባት ዓዲልና እዩ። “ንሱ ኸአ ንገሊአም ሓዋርያት ንገሊአም ነብያት ንገሊአም ሰበኽቲ ወንጌል ንገሊአም ናይ ነፍሳት ጓሶት ንገሊአም ከአ መምህራን ገበሮም፣ እዚ ኸአ እታ ሰብነት ክርስቶስ ዝኾነት ቤተ ክርስትያን ምእንቲ ክትሕነጽ እቶም ቅዱሳን አብ አገልግሎቶም ፍጹማን ምእንቲ ኪኾኑ” (ኤፌ 4:11-12)። እናበለ ናይ ነፍስወከፍና ህያባትን ክንገብር ዝግብአና ኩሉ ይነግረና።

አብ ራእይ 7:2-14 “ድጎርዚ ድማ ኻብ ኩሎም አሕዛብን ዓሌታትን ሕዝብታትን ካብ ብዘሎ ቋንቋታትን ዝተአከቡ ሓደ እኳ ክቐጽሮም ዘይክእል ብዙኃት ሰብ ዓዕዳ ክዳውንቲ ተኸዲናም ጨናፍር ስዩ አብ አእዳዎም ጊዞም አብ ቅድሚ እቲ ዝፋንን አብ ቅድሚ እቲ ገንሸልን ደው ኢሎም ክአዉ ረአኹ። ዓው ብዝበለ ድምጺ ኸአ ምድጋን ካብቲ አብ ዝፋን ተቐመጡ ዘሎ

አምላክና ካብቲ ገንሸልን እዩ ዝመጽእ እናበሉ ጨደሩ” ዝብል ነንብብ እዚአቶም ከኣ እቶም ሰማዕታት እዮም። “እዚአቶም ካብቲ ብርቱዕ ጸበባ ዝወጹ ንክዳውንቶምውን ብደም እቲ ገንሸል ሓጺቦም ዝፃደዉ እዮም” (ራእ 7:14)። እዚአቶም ቅዱሳን ኢና ዘኪርና ነብዕል ዘሎና።

አብ ቀዳመይቲ መልእኽቲ ዮሐንስ (3:1-3) ዝነግረና አምላክ ክሳብ ክነደይ ከም ዘፍቅረናና ደቁ ክንብሃል ከኣ ከም ዝሓረየና። ብመንፈስ ቅዱስ ክንቅደስ እንከሎና አብ አምሳል አምልኽ ተቐይርና። “ሕጂ ውሉድ አምላክ ኢና እንታይ ከም እንኸውን እውን ከኣ ገና አይተገልጸን፣ ክርስቶስ ምስ ዝግለጽ ግና ከምታ ዘለዎ ክንርእዮ ኢና እሞ ንእኡ ኽም እንመስል ንፈልጥ ኢና” (1ዮሐ 3:2)። አብ አምሳል ክርስቶስ ስለ ዝተቐየርና እቶም ናይ ዓለም ክፈልጡና አይክእሉን እዮም። ዓለም ዝደልዮ ዝና ምቕት ሃብቲ እዩ በዚ ምኽንያት ከኣ ንኢየሱስ ክፈልጥዎ አይክእሉን እዮም። ንኢየሱስ ስለ ዘይፈልጡ አብ ካልኣት ዘሎና ፍቕሪን እቲ ብኣና አቢሉ ዘብርህ ዘሎ ፍረ መንፈስ ቅዱስ ክርድእዎን ክፈልጥዎን አይክእሉን እዮም። ንኣኣቶም ፍሉይት ፍጥረት ኢና።

በቶም አብ ዓለም ዘለዉ ፍንፋናትን ንዑቓትን ወላ ንኹን እምበር ጎይታ ከምዝብለና “አብ ሰማይት ዓስብኹም ብዙሕ ስለ ዝኾነ ተሓጎሱ ባህውን ይበልኩም” (ማቴ 5:12)። መንግስቲ አምላክ ንሃብታማት አይ ኮነትን ነቶም ብመንፈስ ድኻታት እያ። መንግስቲ አምላክ ንካልኣት ዘሳድዱ አይኮነትን ነቶም ምእንቲ ጽድቁ ዝጠምዩ እያ። መንግስቲ አምላክ ነቶም ኩሉ ጊዜ ናይ ምሳሕ ግብጃ ገርም ዝድሰቱ ንድኻታት፣ መበለታት ወይ ዘኸተማት ጊዜ ዘይብሎም አይኮነትን። ነቶም ዝሓዘኑ እያ። መንግስተ ሰማይ ብቐጻሊ ናይ እቶም ንኣእምርኦም ብናይ ኃጢአት መግቢ ንሸውሃቶምን ድለታቶም ዝምግቡ አይኮነትን እንታይ ደኣ ናይ እቶም ንጹሓት ልቢ እያ። ኩሉ ጊዜ መስዋዕቲ ቅዳሴ ክነዕርግ እንከሎና መንግስቲ አምላክ ምስቶም ዕለታዊ መስቀሎም ጸርም ዝጉዓዙ፣ ምስቶም አብ እምነቶም ጸኒቦም ዝነብሩ፣ ምስቶም ኩሉ ጊዜ ፈሪሃ አምላክ አብ ልቦም አሕዲሮም ንድምጺ አምላክ ጽን ዝብሉ ክትከውን ኩሉ ጊዜ ክንዝክሮም አሎና። **“ብታ ጎይታ ምስ ኩሎም ቅዱሳን ዝመጸላ መዓልቲ ኽእ አብ ቅድሚ እግዚአብሔር አቦና አበር ዘይብሎምን ቅዱሳንን ምእንቲ ኽትኮኑ ልብኹም የበርትዕ”** (1ተሰ 3:13፣ 2ተሰ 1:10)።

ሎሚ እምብኣር ነዞ ኩሎም አብ ቅድሚ አምላክ ደው ኢሎም ዘለዉ ቅዱሳን እናዘከርና እንከሎና ንሕና ውእን ንቅድስና ጽወዓት ምዃና ፈሊጥና መገዲ ቅድስና ክንተሓሓዞ። አነ ቅዱስ እየ እሞ ቅዱሳን ኩኑ ይብለና። ቅዱስ ምዃን ማለት ንኃጢአት ሓዲግና ንአምላክ ክንዝክር እንከሎና እዩ። ጸሎት ተጋድሎ ትሕትና ገርና ንቅድስና ንልበሳ። አምላክ ንጽድቁ ሒዝና እንኽእለሉ ኃይልን ጸጋን ይዓድልና።

ኣ ቅዱሳን አምላክ አብ ቅድሚ ዙፋን አምላክ ኮንኩም ንአምላክ እተመስግኑ ንኣና አሕዋትኩም ለምኑልና አሰርኩም ስዒብና ንአምላክ ክንመስል ለምኑልና።

አሰር ኩሎም ቅዱሳና ተኸቲልና ቅድስና ዝመልኦ ብዓል ይግበረልና።

አባ ንጉሠ ፍሥሓ